

मुख्य समाचार :-

- प्रधानमंत्री नरेन्द्र मोदी ने आज राष्ट्रीय गीत वंदे मातरम् के 150 वर्ष पूरे होने पर स्मरणोत्सव का किया शुभारंभ
- प्रधानमंत्री आज दो दिवसीय दौरे पर वाराणसी पहुँचे; कल चार वंदे भारत ट्रेनों को दिखाएंगे हरी झंडी।
- मुख्यमंत्री डॉ. मोहन यादव ने भोपाल में 877 नव-नियुक्त शासकीय सेवकों को सौंपे नियुक्ति पत्र।
- भारत और ऑस्ट्रेलिया टी-20 क्रिकेट श्रृंखला का पांचवां और अंतिम मैच कल ब्रिस्बेन में खेला जायेगा।
- प्रदेश में मौसम साफ होते ही ठंड ने दी दस्तक; न्यूनतम तापमान में गिरावट दर्ज।

प्रधानमंत्री- वाराणसी

प्रधानमंत्री नरेन्द्र मोदी अपने दो दिवसीय दौरे पर वाराणसी पहुंचे, जहां मार्गों पर लोगों ने उनका स्वागत किया। प्रधानमंत्री कल सुबह चार वंदे भारत ट्रेनों — बनारस-खजुराहो, लखनऊ-सहारानपुर सहित अन्य दो ट्रेनों को हरी झंडी दिखाकर रवाना करेंगे। इस पहल का उद्देश्य पर्यटन और आर्थिक गतिविधियों को बढ़ावा देना है। बनारस-खजुराहो वंदे भारत एक्सप्रेस इस मार्ग पर सीधा संपर्क स्थापित करेगी और मौजूदा ट्रेनों की तुलना में करीब ढाई घंटे कम समय लेगी। यह ट्रेन वाराणसी, प्रयागराज, चित्रकूट और खजुराहो जैसे प्रमुख धार्मिक और सांस्कृतिक स्थलों को जोड़ेगी।

वंदे मातरम्

प्रधानमंत्री नरेन्द्र मोदी ने आज नई दिल्ली में राष्ट्रीय गीत वंदे मातरम् के 150 वर्ष पूरे होने के उपलक्ष्य में एक वर्ष तक चलने वाले स्मरणोत्सव का शुभारंभ किया। प्रधानमंत्री ने इस अवसर पर एक स्मारक डाक टिकट और सिक्का जारी किया और vandemataram150.in पोर्टल का शुभारंभ किया। इसमें लोग राष्ट्रीय गीत गाते हुए अपनी वीडियो अपलोड कर प्रमाण-पत्र प्राप्त कर सकते हैं। समारोह को संबोधित करते हुए

प्रधानमंत्री ने कहा कि बीते वर्षों में दुनिया ने भारत के इसी स्वरूप का उदय देखा है। हमने विज्ञान और प्रौद्योगिकी के क्षेत्र में अभूतपूर्व प्रगति की है।

वंदे मातरम् izns'k

राज्यपाल मंगुभाई पटेल ने राजभवन में अधिकारी-कर्मचारियों के साथ वंदे मातरम् का सामूहिक गायन किया। वहीं मुख्यमंत्री डॉ. मोहन यादव ने शौर्य स्मारक में आयोजित राज्य स्तरीय कार्यक्रम में कहा कि वंदे मातरम् हर भारतीय की चेतना का स्वर है। कार्यक्रम में 120 वर्ष पुरानी दुर्लभ रिकॉर्डिंग प्रसारित हुई और 150 कलाकारों ने गीत की प्रस्तुति दी। मुख्यमंत्री ने “वंदे मातरम् – एक क्रांति गीत का साहित्येतिहासिक अध्ययन” पुस्तक का विमोचन किया और बताया कि यह स्मरणोत्सव एक वर्ष तक पूरे प्रदेश में मनाया जाएगा।

झाबुआ, सागर, मंडला, अशोकनगर, खंडवा, शिवपुरी सहित अन्य जिलों में भी आज राष्ट्रीय गीत “वंदे मातरम्” के 150 वर्ष पूरे होने के उपलक्ष्य में विशेष कार्यक्रम आयोजित किये गये।

नियुक्ति पत्र

मुख्यमंत्री डॉ. मोहन यादव ने आज भोपाल में आयोजित कार्यक्रम में वन विभाग तथा लोक स्वास्थ्य एवं चिकित्सा शिक्षा विभाग के 877 नव-नियुक्त शासकीय सेवकों को नियुक्ति पत्र प्रदान किए। इस अवसर पर उन्होंने कहा कि युवाओं के सपने ही राज्य की प्रगति की ऊर्जा हैं। मुख्यमंत्री ने कहा कि राज्य सरकार पारदर्शी भर्ती प्रक्रिया के माध्यम से योग्य युवाओं को अवसर प्रदान कर रही है।

भावान्तर योजना

मुख्यमंत्री डॉ. मोहन यादव ने आज भोपाल के कुशाभाऊ ठाकरे सभागार में मीडिया से चर्चा करते हुए बताया कि राज्य सरकार ने भावान्तर योजना के तहत सोयाबीन का मॉडल रेट 4,000 रुपये प्रति क्विंटल से अधिक तय किया है। उन्होंने कहा कि 13 नवंबर को सोयाबीन उत्पादक किसानों को अतिरिक्त 1,300 रुपये प्रति क्विंटल की राशि दी जाएगी। मुख्यमंत्री ने स्पष्ट किया कि यह निर्णय किसानों को फसल का न्यूनतम समर्थन मूल्य सुनिश्चित कराने के उद्देश्य से लिया गया है।

कृषि मंत्री- सम्मेलन

केंद्रीय कृषि मंत्री शिवराज सिंह चौहान ने महाराष्ट्र में 20 हजार किसानों के सम्मेलन को संबोधित करते हुए कहा कि किसानों को बीमा राशि की पाई-पाई का भुगतान सुनिश्चित किया जाएगा। श्री चौहान ने जलवायु अनुकूल बीज, प्राकृतिक खेती और जल संरक्षण पर जोर देते हुए कहा कि किसानों की आय बढ़ाना सरकार का मुख्य लक्ष्य है। उन्होंने बताया कि उर्वरक सब्सिडी सीधे किसानों के खातों में भेजने पर विचार किया जा रहा है और नकली खाद-बीज के खिलाफ बिल आगामी बजट सत्र में लाया जाएगा।

जीएसटी

नरेन्द्र मोदी सरकार द्वारा कई क्षेत्रों में जीएसटी दरों में कटौती के साथ, 22 सितंबर को शुरू किए गए जीएसटी बचत उत्सव से देशभर के नागरिकों को लाभ हुआ है। हमारे संवाददाता ने बताया है कि अगली पीढ़ी के जीएसटी सुधारों से त्रिपुरा की अर्थव्यवस्था को कैसे बढ़ावा मिल रहा है।

नए जीएसटी सुधारों से त्रिपुरा के ग्रामीण कारीगरों, किसानों और लघु स्तरीय प्रसंस्करणकर्ताओं को बड़ी मजबूती मिली है। राज्य के प्रमुख क्षेत्रों में करों में कटौती से स्थानीय उत्पाद किफायती और प्रतिस्पर्धी हो गए हैं। पैकेज्ड और इंस्टेंट चाय पर जीएसटी को 18 प्रतिशत से घटाकर 5 प्रतिशत कर दिया गया है। जिससे राज्य के चाय उद्योग को काफी लाभ मिला है। इसके साथ हथकरघा-वस्त्र क्षेत्र में 2,500 रुपये तक के सिले हुए परिधानों पर अब 5 प्रतिशत जीएसटी लगने से एक लाख बुनकर परिवारों को राहत मिली है। इससे राज्य के रेशन के धागों से बने उत्पाद भी अब और किफायती हुए हैं। साथ ही क्वीन अनानास जूस और अन्य फलों के रसों पर जीएसटी 12 प्रतिशत से घटाकर 5 प्रतिशत कर दिया गया है, जिससे फल-आधारित और कृषि-प्रसंस्करण उद्योगों में निवेश को बढ़ावा मिला है। नए जीएसटी सुधारों का उद्देश्य ग्रामीण अर्थव्यवस्था को मजबूत करना। कारीगरों और किसानों का उत्थान करना और भारत के पूर्वोत्तर में एक प्रमुख विकास केंद्र के रूप में त्रिपुरा का स्थान मजबूत करना है। सोम्या के साथ आदर्श आकाशवाणी समाचार दिल्ली।

मौसम

प्रदेश में मौसम साफ होते ही ठंड ने दस्तक दी है। बुधवार-गुरुवार की रात प्रदेश के कई शहरों में न्यूनतम तापमान में गिरावट दर्ज की गई। राजगढ़ सबसे ठंडा रहा जहां तापमान 11 डिग्री सेल्सियस दर्ज हुआ। इसके अलावा शाजापुर में 11.6, इंदौर में 12.1 और भोपाल में 13 डिग्री सेल्सियस तापमान रिकॉर्ड किया गया। मौसम विभाग के

अनुसार, अक्टूबर के अंत में हुई बारिश का असर अब पहाड़ी इलाकों में बर्फबारी और मैदानी इलाकों में ठंड व कोहरे के रूप में दिखेगा।

क्रिकेट भारत-ऑस्ट्रेलिया टी-20 1800

भारत और ऑस्ट्रेलिया के बीच पांच टी-20 क्रिकेट मैच की श्रृंखला का पांचवां और अंतिम मैच कल ब्रिस्बेन के गाबा स्टेडियम में खेला जाएगा। यह मुकाबला दोपहर एक बजकर 45 मिनट पर शुरू होगा। श्रृंखला में भारत दो-एक से आगे है।

अब कुछ समाचार संक्षेप में –

- जबलपुर में रक्षा मंत्रालय, भारत सरकार की इंडियन डिफेंस मैनुफैक्चरिंग कॉन्क्लेव का तीन दिवसीय आयोजन आज से शुरू हो गया है जिसमें देशभर की 100 से अधिक ऑटोमोबाइल और डिफेंस कंपनियां हिस्सा ले रही हैं।
- मध्यप्रदेश डाक परिमंडल द्वारा 21 से 23 नवम्बर, तक सुभाष यादव भवन, भोपाल में 14वीं राज्य स्तरीय फिलेटेली प्रदर्शनी मेपेक्स 2025 का भव्य आयोजन किया जाएगा।
- आगरमालवा जिला मुख्यालय पर संचालित हुए 45 दिवसीय प्रशिक्षण कार्यक्रम के समापन पर कल प्रतिभागियों को प्रमाणपत्र वितरित किये गये।
- अशोकनगर में आज युवाओं को स्वरोजगार एवं उद्यमी बनाये जाने हेतु लघु उद्योग संगोष्ठी में विभिन्न विभागों द्वारा युवा उद्यमियों को स्वरोजगार की शासकीय योजनाओं की जानकारी दी गई।
- खंडवा में आज राष्ट्रीय कैंसर जनजागरूकता दिवस के उपलक्ष्य में जिला चिकित्सालय में आयोजित जागरूकता कार्यक्रम एवं स्वास्थ्य शिविर में मरीजों का स्वास्थ्य परीक्षण किया गया।
- राजगढ़ की जनपद पंचायत खिलचीपुर में बाल विवाह उन्मूलन विषय पर एक दिवसीय कार्यशाला का आयोजन किया गया।
- छिन्दवाड़ा में विशेष गहन पुनरीक्षण के संबंध में स्वीप गतिविधियों के अनुक्रम में इलेक्टोरल लिटरैसी क्लब द्वारा शासकीय पीजी कॉलेज में कार्यशाला का आयोजन किया गया।
